



REGIONAL NEWS UNIT
ALL INDIA RADIO, GUWAHATI
0000000000

Date : 17-03-2024

Time : 6-00 Hrs

Assamese Evening Bulletin

.....

লোকসভা নিৰ্বাচনৰ দিন ঘোষণাৰ পাছতে আজি ৰাজ্যৰ মুখ্য নিৰ্বাচনী বিষয়া অনুৰাগ গোৱেলে স্বচ্ছ আৰু নিকা প্ৰক্ৰিয়াৰে নিৰ্বাচন অনুষ্ঠিত কৰাৰ বাবে হাতত লোৱা ব্যৱস্থাস্বৰূপীসমূহ ব্যক্ত কৰে। জনতা ভৱনত আয়োজিত এখন সংবাদমেলক সম্বোধন কৰি মুখ্য নিৰ্বাচনী বিষয়াগৰাকীয়ে ৰাজ্যত মুঠ ভোটাৰৰ সংখ্যা ২ কোটি ৪৩ লাখ এহাজাৰ ৯৬০ গৰাকী বুলি জানিবলৈ দিয়ে। ইয়াৰ ভিতৰত ১ কোটি ২১ লাখ ৭৯ হাজাৰ ৩৫৮ জন পুৰুষ ভোটাৰৰ বিপৰীতে মহিলা ভোটাৰৰ সংখ্যা ১ কোটি ২১ লাখ ২২ হাজাৰ ১৮৮ গৰাকী। ৰাজ্যত সৰ্বমুঠ ৪১৪ জন তৃতীয় লিংগৰ ব্যক্তিয়ে ভোটদাতা হিচাপে নাম পঞ্জীয়ন কৰিছে। অৱশ্যে তিনিওটা পৰ্যায়ৰ নিৰ্বাচনৰ অধিসূচনা প্ৰকাশ হোৱালৈকে ভোটাৰৰ সংখ্যা বৃদ্ধি পাব শ্ৰীগোৱেলে জানিবলৈ দিয়ে। মুখ্য নিৰ্বাচনী বিষয়াগৰাকীয়ে লগতে এইবাৰৰ নিৰ্বাচনত বঙাইগাঁৱত এটা, কামৰূপ মহানগৰ জিলাত ৩টা আৰু কামৰূপ জিলাত এটাকৈ ভোটগ্ৰহণ কেন্দ্ৰ বৃদ্ধি পোৱাৰ ফলত সৰ্বমুঠ ৫টা ভোটকেন্দ্ৰ বৃদ্ধি পাইছে বুলি জানিবলৈ দিয়ে। ৰাজ্যত সৰ্বমুঠ ভোটগ্ৰহণ কেন্দ্ৰৰ সংখ্যা ২৮ হাজাৰ ৬৫৪টা। ইয়াৰ ভিতৰত ২৬২টা কেন্দ্ৰক আদৰ্শ ভোটগ্ৰহণ কেন্দ্ৰ হিচাপে গঢ়ি তোলা হৈছে। উল্লেখযোগ্য যে ভোটগ্ৰহণ কেন্দ্ৰসমূহৰ ভিতৰত এহাজাৰ ৪০৯টা কেন্দ্ৰ কেৱল মহিলাৰ দ্বাৰা পৰিচালিত হ'ব। ৰাজ্যৰ ৫০টা স্থানত ১২৬টা ষ্ট্ৰং কমৰ ব্যৱস্থা থাকিব বুলিও শ্ৰীগোৱেলে প্ৰকাশ কৰে।

শ্ৰীগোৱেলে লগতে কয় যে, তিনিওটা পৰ্যায়ৰ নিৰ্বাচনৰ অধিসূচনা জাৰি হোৱাৰ ১০ দিন আগলৈকে ভোটাৰ তালিকাত নাম অন্তৰ্ভুক্তিৰ বাবে যোগ্য নাগৰিকে আবেদন জনাব পাৰিব। এই আবেদনসমূহৰ ভিত্তিত চূড়ান্ত ভোটাৰ তালিকা প্ৰকাশ কৰা হ'ব।

নিৰ্বাচন সুচাৰুৰূপে পৰিচালিত কৰাৰ বাবে ৩৪ হাজাৰ ৩৮০টা ভোটিং মেচিন আৰু ৩৭ হাজাৰ ২৪৫টা ভিভি পেট সাজু কৰা হৈছে বুলি মুখ্য নিৰ্বাচনী বিষয়াগৰাকীয়ে অৱগত কৰে। অহা ২০ মাৰ্চৰ পৰা ৰাজনৈতিক দলসমূহৰ প্ৰতিনিধিৰ উপস্থিতিত ভোটিং মেচিনসমূহ পৰীক্ষা কৰা হ'ব। আনহাতে নিৰ্বাচনী আচৰণ বিধি উলংঘা বা অবৈধ ধনৰ লেনদেনকে ধৰি সম্ভাৱ্য অনিয়মসমূহ পৰ্যবেক্ষণ কৰাৰ বাবে ফ্লায়িংস্কোৱাডকে ধৰি নিৰীক্ষণকাৰী গোট গঠন কৰা হ'ব বুলি শ্ৰীগোৱেলে জানিবলৈ দিয়ে। তেওঁ লগতে কয় যে, ১৫ হাজাৰ ৭৭৭টা

ভোটগ্ৰহণ কেন্দ্ৰত ৰেবকাষ্টিঙৰ ব্যৱস্থা থাকিব। ইলেকট্ৰনিক ভোটিং মেচিন কঢ়িওৱা বাহনসমূহত জিপিএছ ব্যৱস্থা সংলগ্ন কৰাৰ লগতে নিয়ন্ত্ৰণ কক্ষৰ পৰা এইসমূহৰ অবিৰত নিৰীক্ষণ কৰা হ'ব।

শ্ৰীগোৱেলে ৮৫ বছৰ অতিক্ৰম কৰা জ্যেষ্ঠ নাগৰিক, ৪০ শতাংশতকৈ অধিক প্ৰতিবন্ধকতা থকা দিব্যাংগ ব্যক্তি আৰু কোভিড পজিটিভ লোকৰ বাবে পোষ্টেল বেলটত ঘৰৰ পৰা ভোটদানৰ ব্যৱস্থা কৰা হ'ব বুলি জানিবলৈ দিয়ে। ইয়াৰ বাবে নিৰ্দিষ্ট ব্যক্তিয়ে নিৰ্ধাৰিত আবেদনপত্ৰ পূৰণ কৰিব লাগিব। নিৰ্বাচনী দায়িত্বত থকা বিষয়া, আৰক্ষী, শ্ৰমিক আদিয়েও পোষ্টেল বেলট সুবিধা কেন্দ্ৰত ভোটদান কৰিব পাৰিব। ৰাজ্যত ৪৫ হাজাৰ ১৭৬ জন দৃষ্টিহীন ভোটদাতা থকাৰ পৰিপ্ৰেক্ষিতত ৱেইল পদ্ধতিৰ বেলট আৰু ভোটাৰ শ্লিপৰো ব্যৱস্থা কৰা হৈছে।

নিৰ্বাচন পৰিচালনাৰ বাবে ৬০টা অৰ্ধসামৰিক বাহিনীৰ সহায় লাভ কৰা বুলি উল্লেখ কৰি মুখ্য নিৰ্বাচনী বিষয়া শ্ৰীগোৱেলে কয় যে, নিৰ্বাচনৰ সময়ত অতিৰিক্ত অৰ্ধসামৰিক বাহিনী মোতায়েন কৰা হ'ব। ৰাজনৈতিক দলসমূহে যিকোনো ধৰণৰ অনুপ্ৰা লাভৰ বাবে Xubidha.Eci.gov.in প'ৰ্টেলত আবেদন কৰিব পাৰিব। নিৰ্বাচন বিষয়ক যিকোনো ওজৰ-আপত্তিৰ বাবে ১৯৫০ টোলফ্ৰী নম্বৰত যোগাযোগ কৰিব পাৰিব।

০০০০

লোকসভা নিৰ্বাচনৰ দিন ঘোষণা কৰাৰ লগে লগে বিভিন্ন ৰাজনৈতিক দলসমূহ নিৰ্বাচনী প্ৰচাৰত ব্যস্ত হৈ পৰিছে। এই উদ্দেশ্যে আম আদমী পাৰ্টীৰ মহানগৰীৰ গণেশগুৰিস্থিত ৰাজ্যিক কাৰ্যালয়ত অনুষ্ঠিত এখন সংবাদমেলক সম্বোধন কৰি দলটোৰ জ্যেষ্ঠ মুখপাত্ৰ অনুৰূপা ডেকাৰজাই কয় যে, আগন্তুক নিৰ্বাচনত দেশৰ মুঠ ২২টা লোকসভা সমষ্টি আপে প্ৰতিদ্বন্দ্বিতা কৰিব। ইয়াৰ ভিতৰত ৰাজ্যত দুখন আসনত দলটোৱে প্ৰতিদ্বন্দ্বিতা আগবঢ়াব। ইয়াৰ পূৰ্বে ৰাজ্যত ৩খন আসনত দলটোৱে প্ৰাৰ্থিত্ব আগবঢ়োৱাৰ কথা আছিল যদিও দলটোৰ ৰাষ্ট্ৰীয় ৰাজনৈতিক পৰিক্ৰমা কমিটীৰ সিদ্ধান্তমৰ্মে গুৱাহাটী লোকসভা সমষ্টি প্ৰত্যাহাৰ কৰা হৈছে। আপে শোণিতপুৰ আৰু ডিব্ৰুগড় লোকসভা সমষ্টিত সফলতা লাভ কৰিবৰ বাবে সৰ্বশক্তি প্ৰয়োগ কৰিব বুলি শ্ৰীডেকাৰজাই উল্লেখ কৰে।

আনফালে যোৰহাট লোকসভা সমষ্টিৰ কংগ্ৰেছ দলৰ প্ৰাৰ্থী গৌৰৱ গগৈয়ে আজি চৰাইদেউ জিলাৰ সোণাৰি বিধানসভা সমষ্টিৰ বহুকেইখন চাহ বাগিচাত নিৰ্বাচনী প্ৰচাৰ সভাত অংশগ্ৰহণ কৰে। সভাত শ্ৰীগগৈয়ে মূল্যবোধৰ ৰাজনীতিক প্ৰাধান্য দিবলৈ নৱ প্ৰজন্মক আহ্বান জনায়।

ইফালে গোলাঘাট জিলাৰ কাজিৰঙা লোকসভা সমষ্টিৰ বিজেপি মিত্ৰজোঁটৰ প্ৰাৰ্থী কামাখ্যা প্ৰসাদ তাছা আৰু ৰাজ্যৰ বিত্ত মন্ত্ৰী অজন্তা নেওগে জিলাখনৰ কেইবাখনো দলীয় আৰু কৰ্মীসভাত অংশগ্ৰহণ কৰে। বিজেপি নেতা দুয়োগৰাকীয়ে গোলাঘাটৰ সতী সাধিনী ক্ষেত্ৰ, মেৰাপানী, বৰুৱা গাঁও ইত্যাদি ঠাইসমূহত নিৰ্বাচনী প্ৰচাৰ চলায়।

০০০০

নিৰ্বাচন আয়োগে সমাগত লোকসভা নিৰ্বাচনৰ দিন ঘোষণা কৰাৰ লগে লগে যোৰহাট জিলা প্ৰশাসনে নিৰ্বাচনী আচৰণ বিধি সন্দৰ্ভত দুখন সভাৰ আয়োজন কৰে। যোৰহাট তাৰকাগৃহৰ সভাকক্ষত শীৰ্ষ আৰক্ষী বিষয়া আৰু অন্যান্য বিভাগৰ মুৰব্বীসকলৰ উপস্থিতিত অনুষ্ঠিত সভা দুখন জিলা নিৰ্বাচনী বিষয়াগৰাকীয়ে নিৰ্বাচনী আচৰণ বিধি আৰু সাধাৰণ নিৰ্বাচনৰ নিয়মাৱলীৰ সম্পৰ্কে পুংখানুপুংখভাৱে অৱগত কৰে। জিলাখনৰ আয়ুক্তই উপস্থিত সকলোকে নিৰ্বাচনী আচৰণ বিধি তথা নিৰ্বাচনৰ নিয়মাৱলীসমূহ সঠিকভাৱে মানি চলি

নিৰ্বাচনত নিজৰ কৰ্তব্য পালন কৰিবলৈ আহ্বান জনায়। সভাকেইখনত আৰক্ষী অধীক্ষক, অতিৰিক্ত জিলা আয়ুক্তকে ধৰি জিলা প্ৰশাসন আৰু আৰক্ষী প্ৰশাসনৰ বিষয়াসকল উপস্থিত থাকে।

ধেমাজি জিলাতো জিলা আয়ুক্ত তথা জিলা নিৰ্বাচনী বিষয়া অংকুৰ ভৰালী এখন সংবাদমেলৰ জৰিয়তে ১৯ এপ্ৰিলত লখিমপুৰ লোকসভা সমষ্টিৰ ভোটগ্ৰহণ কৰাৰ বাবে জিলা প্ৰশাসন সাজু হোৱা বুলি জানিবলৈ দিছে। জিলাখনত সৰ্বমুঠ ৩৯৩টা কেন্দ্ৰত ভোটগ্ৰহণ কৰা হ'ব বুলি জানিবলৈ দি জিলা আয়ুক্তগৰাকীয়ে কয় যে, ইয়াৰে ১০টা ভোটকেন্দ্ৰ কেৱল মহিলাৰ দ্বাৰা পৰিচালিত হ'ব। জিলাখনৰ মুঠ ২ হাজাৰ ১৯৫ গৰাকী দিব্যাংগ ভোটদাতাৰ ভোটগ্ৰহণৰ বাবে বিশেষ ব্যৱস্থা গ্ৰহণ কৰাৰ বিষয়েও আয়ুক্তগৰাকীয়ে জানিবলৈ দিয়ে। ইয়াৰোপৰি জিলাখনৰ ২ হাজাৰ ১৫৭ জন জ্যেষ্ঠ ভোটাৰৰ বাবেও ভোটগ্ৰহণৰ বিশেষ ব্যৱস্থা গ্ৰহণ কৰা হৈছে। সংবাদমেলত উপস্থিত থাকি জিলা আৰক্ষী অধীক্ষকে সুচাৰুৰূপে নিৰ্বাচন পৰিচালনা কৰাৰ বাবে অৰ্ধসামৰিক বাহিনী মোতায়েন কৰা হ'ব বুলি জানিবলৈ দিয়ে।

মাজুলী জিলাত জিলা আয়ুক্তৰ উপস্থিতিত অনুষ্ঠিত এখন সভাত জিলাখনৰ মুঠ ১৭৬টা ভোটগ্ৰহণ কেন্দ্ৰত ১ লাখ ৪০ হাজাৰ ৬৪১ গৰাকী ভোটাৰে ভোটদান কৰিব বুলি জিলা প্ৰশাসনে অৱগত কৰে। জিলাখনত সৰ্বমুঠ ৬৫৯ গৰাকী জ্যেষ্ঠ ভোটাৰ আৰু ৫২৬ গৰাকী বিশেষভাৱে সক্ষম ভোটাৰে বেলট পেপাৰৰ জৰিয়তে ঘৰৰ পৰাই ভোটদান কৰিব পাৰিব বুলি জিলা আয়ুক্ত ডা০ কাৰেবী বি শৰ্মাই জানিবলৈ দিয়ে। তিনিচুকীয়া জিলাতো এখন সংবাদমেলক সম্বোধন কৰি জিলা আয়ুক্ত তথা জিলা নিৰ্বাচনী বিষয়া স্পীল পালে জিলাখনৰ লোকসভা নিৰ্বাচনৰ প্ৰস্তুতি সন্দৰ্ভত অৱগত কৰে। জিলাখনৰ ৯০টা ভোটগ্ৰহণ কেন্দ্ৰ মহিলাৰ দ্বাৰা পৰিচালিত হ'ব বুলি আয়ুক্তগৰাকীয়ে জানিবলৈ দিয়ে।

০০০০

সমাপ্ত